

Tíðindi til føroyingar uttanlanda stuðla av tí føroysku sjómanskirkjuni.

Danjal av Rana 20.04.2016 (15:36)

Fer aftur at kava fríggjadagin

Mikukvøldið fer ein kuldabrugv fram við Føroyum av útnyrðingi. Síðani streymar køld luft yvir landið av norðri. Um vikuskiftið fara smærri lágtrýst væntandi framvið eystan fyri Føroyar, á veg í ein landsynning.

Í dag verður andøvs gul upp í ein strúk av útsynningi og vestri, 8 til 13 m/s. Okkurt ælið og sóglottar og hitin millum 5 og 8 stig. Um kvøldið og náttina øtlar hann vindin í eitt stívt andøvs gul upp í hvassan vind av vestri, 10 til 15 m/s. Samdrigið og ælaveður og hitin millum 3 og 7 stig.

Hósdagin verður andøvs gul upp í ein strúk av útnyrðingi, 8 til 13 m/s, sum snarar í ein norðan og spakuliga makar niður í gul til stívt andøvs gul, 5 til 10 m/s. Sóglottar, men eisini okkurt ælið, um náttina partvís vátaslettingur ella kavi. Hitin um dagin 5 til 7 stig, um náttina millum frostmarkið og 3 hitastig.

Fríggjadagin verður lot til andøvs gul av norðri, 3 til 8 m/s, sum eitt skifti snarar í ein vestan. Yvirhøvur turt og sóglottar. Hitin um dagin um 5 stig. Um náttina øtlar hann vindin og verður andøvs gul upp í ein strúk av norðri, 8 til 13 m/s. Tað verður skýggjað og ælaveður, partvís við kava ella heglingi. Hitin fellur niður í 2 kuldastig til 2 hitastig.

Leygardagin verður gul til stívt andøvs gul av norðri, 5 til 10 m/s, sum makar niður í lot til andøvs gul av útnyrðingi, 3 til 8 m/s. Skýggjað, men yvirhøvur turt. Hitin um dagin millum 2 og 4 stig. Um náttina eitt skifti skýggjað og regn ella vátaslettingur. Hitin millum frostmarkið og 3 hitastig og eitt lítið lot av ymsum ættum, undir 6 m/s.

Sunnudagin verður gul til stívt andøvs gul av norðri og útnyrðingi, 5 til 10 m/s. Samdrigið og yvirhøvur turt og hitin um dagum um 5 stig. Um náttina sum frá líður stívt andøvs gul upp í hvassan vind av norðri, 10 til 15 m/s og skýggjað, men yvirhøvur turt og hitin millum frostmarkið og 3 hitastig.

Mánadagin verður stívt andøvs gul upp í hvassan vind av norðri, 10 til 15 m/s, samdrigið og ælaveður, partvís vátaslettingur ella kavi. Hitin um dagum upp í fyra hitastig, um náttina niður í frostmarkið.
In.fo

Norwegian og Ryanair í slóðbrótandi samstarvi

Ryanair og Norwegian eru á veg við einum óvæntaðum og slóðbrótandi samstarvi. Ryanair skal flúgva ferðafólk úr fleiri floghavnnum til floghavnir, haðani Norwegian flýgur til Norðuramerika og Asia.

Avtalan umfatar eftir øllum at døma eisini floghavnina í Keyptmannahavn. Hetta kann gerast ein stór avbjóðing fyri SAS og hini netverksfeløgini við loftferðslu millum heimspartar.

Stjórin í Ryanair, Michael O'Leary, vátar í samrøðu við Bloomberg TV, at Ryanair í prinsippinum hevur gjørt eina avtalu við Norwegian.

»Nú eru vit í holt við smálutirnar so sum at samskipa okkara bookingskipan við teirra bookingskipan,« sigur Michael O'Leary við Bloomberg TV.

Avtalan kann umfata loftferðsluna hjá Norwegian úr Keyptmannahavn, London Gatwick, Barcelona og írskka Cork, haðani Ryanair hevur fleiri rutur til ymsar heimspartar.

Sambært Jacob Pedersen, partabrævagreinar í Sydbank, er talan um eina stórhending.

»Hetta er eitt spennandi og slóðbrótandi tiltak. Loftferðslan hevur ikki áður sæð eitt slíkt samstarv millum tvey so stór lágprísfeløg. Eydast tiltakið, kann tað verða ein hóttan bæði ímóti SAS og hinum netverksfeløgnum við rutum til ymsar heimspartar,« sigur Jacob Pedersen.

Hann heldur, at bæði feløgini kunnu fáa fyrimunir av eini avtalu. Norwegian vil fegin hava fleiri ferðafólk á rutunum til fjarskotin pláss, og Ryanair vil fegin selja fleiri setur á teimum stuttu evropeisku rutunum.

Norwegian er fyrsta lágprísfelagið, ið fer at flúgva til aðrar heimspartar. Norska felagið hevði eina trupla byrjan, orsakað av trupulleikum við teimum nýggju Boeing 787 Dreamliner flogfórunum.

Nú gongst tó somikið væl hjá Norwegian, at felagið fleiri ferðir hevur bílagt nýggj og størri flogfór til langfaraflúgving. Síðsta heyst keypti Norwegian 19 nýggj Boeing Dreamliner flogfór, so felagið í 2020 væntast at hava 38 stór flogfór, ið skulu setast inn á nýggjar rutur úr fleiri evropeiskum floghavnunum, m.a. eisini Róm og París.

Ikki er upplýst, hvussu samstarvið skal virka. Tí er heldur ikki greitt, um ferðafólk við Ryanair tildømis kunnu kekka viðfarið inn, so tað automatiskt fer víðari við einum Norwegian flogfari.

Kelda: jp.dk

Antares.fo

28 prosent av Bretum í iva undan fólkaatkvøðu

Tveir mánaðir áðrenn bretska veljararnir hósdagin 23. juni skulu taka støðu til, um teir vilja verða verandi í ES ella ikki, eru 28 prosent framvegis í iva. Tað vísir ein kanning hjá kanningarstovninum TNS sambært tíðindastovuni Reuters.

Samstundis siga 38 prosent, at tey vilja hava Bretland at halda fram í ES, meðan 34 prosent ætla at siga farvæl til ES undir herrópinum brexit.

Ein onnur kanning, sum TNS almannakunngjórði í gjár, vísir, at aðrir ES-borgarar stúra meiri fyri einum brexit enn bretar sjálvir.

Kanningin hevur tikið pulsin í fimm evropeiskum londum og vísir sambært tíðindastovuni AFP, at 78 prosent av týskarum, stívliga tveir triðingar av spaniólum og útivið seks av tíggju fraklendingum vóna, at Bretland verður verandi í ES.

Bretski forsætisráðharrin, David Cameron, hevur samráðst við Evropeisku Samgonguna um at broyta viðurskiptini hjá landinum við ES, soleiðis at bretar kunnu fáa størri sjálvsavgerðarrætt, og at rætturin hjá migrantum til almannaveitingar í Bretlandi verður skerdur.

Cameron vil verða verandi í samgonguni, meðan aðrir týðandi politikarar - eisini í egnu stjórnini hjá Cameron - vilja fara úr ES.

Sambært eini frágreiðing frá Breta Ídnaðarfelagnum (CBI) fer eitt farvæl til ES at kosta bretum útivið 957 miljardir krónur. Samstundis fara bretar at missa 950.000 arbeiðspláss næstu fyra árinum, stendur í frágreiðingini.

Kelda:ritzau

Antares.fo

Krista Mørkøre við til Paralympisku leikirnar

20.04.2016 - 21:16

Í eina tíð hava vit hildið ondini meðan bíðað hevur verið eftir boðum um parasvimjarin Krista Mørkøre hevur svomið nóg skjótt at vinna sær luttøku á Paralympisku leikunum í Rio sum verða í døgnum 7. - 18. septembur.

Krista hevur fyri langari tíð kvalifiserað seg til Evropeiska Meistaraskapið fyri parasvimjarar sum verður í Funchal á oynni Madeira 30. apríl – 7 mai, og í gjár fekk hon boð um at hon eisini hevur vunnið sær pláss á Paralympisku leikunum.

Av tí at ÍSB er fullgyldugur limur, og var við til at stovna IPC, svimja føroyskir parasvimjarar altíð undir Merkinum.

Krista hevur seinasta árið svomið við svimjifelagnum Ægir, men hevur pápi hennara, Torkil Mørkøre eisini verið venjari og hollur stuðul hjá henni seinastu árinum.

Í 2015 og 2016 hevur Krista fingið stuðul úr Úrvali, og hevur hetta saman við stuðli frá m.a. ÍSB og privatum virkjum verið viðvirkandi til at Krista hevur kunnað luttikið í neyðugu kappingunum og venjingarlegunum, ið skulu til fyri at sleppa at kappast millum tey fremstu í heiminum.

Krista fekk í 2007 ein svull í heilan, ið ger at hon hevur lammils í høggu síðu av andlitinum og hevur ataxi í høggra armi og beini.

Parasvimjarar verða kannaðir í umfatandi viðurkendari læknakanning hjá IPC, og klassifiseraðir í ymiskar klassar alt eftir hvussu stóra ávirkan brek teirra hevur á motoriska førleikan at gera ítrótt teirra. Hetta verður gjørt fyri at tryggja rættvísa kapping.

Krista er klassifiserað í sterkastu bólkunum ávikavist í firvald, bringu, rygg og frísvimjing.

Hetta merkir at hon svimur saman við teimum skótastu parasvimjarunum.

Í Rio sleppur Krista at svimja 50m, 100m og 400m frísvimjing.

ÍSB ynskir Kristu hjartaliga tillukku við luttøkuni, og bestu eydnu við fyrireikingunum til bæði Evropeisku og Paralympisku leikirnar.

Nordlysid.fo

Hallur av Rana 20.04.2016 (08:42)

Trump og Clinton vunnu á heimavølli

Íbúgvar í New York vóru í gjár í valhølundum, har undanval til forsetavalið var hjá hjá bæði republikanarum og demokratum.

Tá 98 prosent av atkvøðunum vóru upptaldar, hevði Donald Trump fingið 60 prosent av atkvøðunum, meðan Hillary Clinton hevði fingið 58 prosent.

Væntað varð frammanundan at Donald Trump og Hillary Clinton fóru at vinna statin, ið er at meta sum heimavøllur fyri bæði. Fyri Donald Trump, tí tað er har, at hann hevur bygt sína fyriritøku og hevur høvuðsskrivstovu, meðan New York er staturin, har Hillary Clinto á fyrsta sinni varð vald til eitt demokratiskt embæti, nevniliga sum senatorur fyri statin.

Fyri undanvalið merkir úrslitið, at báðir favorittarnir leggja eitt sindur av frástøðu millum seg og avbjóðararnar, eftir at tað hava verið avbjóðararnir, ið hava vunnið flest umboð síðstu vikurnar.

Sum støðan er nú, so manglar Hillary Clinton einans at vinna 480 av teimum 1.692 umboðunum, ið eru eftir, fyri at fáa meiriluta, meðan Donald Trump manglar at vinna 392 av teimum 734 umboðunum, ið eru eftir.

Næsta undanval verður í næstu viku, tá veljarar í Maryland, Pennsylvania, Connecticut, Rhode Island og Delaware skulu atkvøða.

In.fo

Árni Gregersen, ting.fo 20.04.2016 (12:16)

Stríð um demokrati

Hvast orðaskiftið tók seg upp í dag um demokrati.

Andstøðan vildi leggja eitt uppskot fram í sambandi við viðgerðuina av hjúnabandslógini, men hesum forðaði samgongan fyri.

Bill Justinussen var rættuliga hvassorðaur í málinum og tað sama vóru fleiri onnur tingfólk.

16 tingfólk skrivaðu undir, so uppskotið kundi leggjast fram, men tað skulu 17 til. Bjørt Samuelsen, Tjóðveldi, segði, at uppskotið hevði til endamáls at seinka viðgerðini av broytingunum í hjúnabandslógini.

Jørgen Niclasen, Fólkaflokkurin, helt eisini, at hetta ikki er rætt, at uppskot ikki sleppur fram.

Tað var ein spurningur frá Bárði Kass Nielsen, sum festi í orðaskifti. Hann spurdi um tað bar til at geva samkyndum øll rættindi uttan at fara inn í hjúnabandslógina.

Løgmaður undirstrikaði, at talan er ikki um eitt samgongumál, men at tingfólk sjálvi avgera, hvussu tey atkvøða.

In.fo

Árni Gregersen, ting.fo 20.04.2016 (12:01)

Hjúnarbandslógin samgongumál

Spurningurin um broytingarnar í hjúnabandslógini fylla nógv og í dag vildi Bill Justinussen, Miðflokkurin, hava at vita frá landsstýriskvinnuni, hví málið nú er vorðið eitt smgongumál.

Sirið Stenberg, landsstýriskvinna, segði, at hetta als ikki er eitt samgongumál og at tað stendur samgongulimum frítt at atkvøða eftir bestu sannføring.

Kári P. Højgaard, Nýtt Sjálvstýri, og Jógvan á Lakjuni, Fólkaflokkurin, hildu at málið heilt greitt nú er eitt samgongumál og Karsten Hansen, Miðflokkurin, helt eisini, at tá ið landsstýriskvinnan roynir at fáa málið ígjøgnum í Danmark, so er tað eitt samgongumál.

Sirið Stenberg vísti til ríkisrættarligu støðuna hjá Føroyum. Tað er tað, sum ger støðuna so fløkta.

-Hetta snýr seg um at javnstilla allar borgarar í landinum. Tað burdi langt síðani verið loyst, segði landsstýriskvinnan.

In.fo

Vilmund Jacobsen 20.04.2016 (13:21)

Tað skal stórt hegni til

Tað skal stórt hegni til, um maður, sum er farin fyri borð á skipi á opnum havi, verður funnin aftur.

Í slíkum føri kann tað sjálvandi hava týdning, hvussu veðrið á leiðini er, og hvørjum klæðum maðurin er í. At enda kann tað eisini hava týdning, um maðurin er í bjargingarvesti.

Russiski fiskimaðurin, sum av eini ella aðrari orsök fór fyri borð á russiska trolaranum, Lazurnyy, var bara í arbeiðsklæðum. Hann var í blálittum klæðum, og tískil var ógvuliga trupult at síggja hann í sjónum.

Tá In.fo í morgun vitjaði umborð á Brimli, hittu vit skiparan, Julian Martin Juul. Hann vísti okkum eina mynd, sum er tikin av Brimli og spurdi, um vit dugdu at fáa eyga á mannin í sjónum.

Veðrið hesa løtu, tá Brimil fann russiska fiskimannin, var gott, men kortini dugdu vit ikki beinanvegin at síggja mannin á myndini. Tá skiparin so peikaði okkum á, hvar á myndini, maðurin flýtur, kundu vit hóma okkurt.

- Nei, slíkar uppgávur eru ikki lættar, men í hesum førinum vóru vit títetur hepnir. Eg hevði eitt ánilsi av, at vit fóru at finna russiska sjómannin, sigur skiparin á Brimli, Julian Martin Juul.

In.fo

Barbara Holm 20.04.2016 (16:55)

Skattamálið: Hótt til at góðkenna frádráttin

“Ganga tit ímóti at Eik kann draga hetta tapið frá, kann tað fáa avleiðingar”. Hesin setningur varð nógv nýttur í samband við skattamálið hjá Eik.

Nevndarlimir og grannskoðarar finga greitt at vita, at stóðu tey ímóti hesum, kunnu tey dragast til svars fyri, at TF Holding misti 90 milliónur krónur.

Hvat hendi um árskiftið 2015/2016 í Eik.

Eitt, sum hendi er, at Jørn Astrup Hansen trekti seg úr nevndini, og gjørði almenningin varugan við tað, sum hann metti gekk fyri seg í Eik og TF Holding. Eitt annað er, at innanhýsis grannskoðarin hjá Eik segði seg úr starvi. Eitt triðja er, at málið um at draga tær 90 milliónir frá í skatti, endaði aftur hjá Taks.

Men hví fór tað aftur til skattamyndugleikarnar, tá ið Taks í 2015 segði gott fyri at draga tapið frá yvir 10 ár?

Vikuskiptis Sosialurin hevur fingið innlit í frásagnir frá fundum síðst í januar mánaði 2016 – beint áðrenn Eik vendi sær aftur til Taks.

Á tí fundinum varð boðað grannskoðarum frá, at standa tit ímóti hesum, hava tit ábyrgdina av, at TF Holding missur 90 milliónir, og kunnu dragast til svars fyri tað.

Okkara keldur vilja vera við, at tað eisini varð eisini sagt, at um grannskoðanin ikki góðtók tað, sum Taks hevði sagt ja til – at draga tapið frá sum goodwill yvir 10 ár – og góðtók tað, sum leiðslan í Eik hevði stungið út í kortið, ja so kundi tað fáa avleiðingar – millum annað í form av einum endurgjaldskravi.
In.fo

Hallur av Rana 20.04.2016 (16:30)

Breivik vann á norska statinum

Býrætturin í Oslo hevur í dag dømt norska statin fyri brot á mannarættindini hjá Anders Behring Breivik, norska hópdrápsmanninum.

Staturin er funnin sekur í brot á Evropeiska mannarættindasáttmálanum grein 3, ið staðfestur, at eingin má verða útsettur fyri pínung ella fyri ómenniskjaligan ella niðrandi viðgerð ella straff.

Rætturin metir ikki, at umstøðurnar hjá hópdrápsmanninum í fongslinum eru nøktandi. Millum annað undrast rætturin yvir hørðu krøvini, tá fólk vitjan Anders Behring Breivik.

Breivik hevði eisini stevnt statin fyri brot á grein 8, ið staðfestir at øll hava rætt til virðing fyri privatlív, familjulív, heim og samskipti, men har gav dómstólurin honum ikki viðhald.

Rætturin hevur álagt norska statinum at rinda Anders Behring Breivik tær 331.000 krónurnar, ið hann hevur brúkt til rættarmálið.

In.fo

Danjal av Rana 20.04.2016 (17:45)

Skjótt fáa tey seinastu 4G LTE

Tá Føroya Tele í dag tendraði fyri 4G netinum hjá vágafólki og teimum í Norðstreymi, høvdu 92 prosent av føroyska fólkinum nú atgongd til 4G net frá Føroya Tele.

Í dag fingur kollfirðingar, miðvingar, kvívíkingar, eiðisfólk og porkeringar og onnur atgongd til 4G LTE á nýggja fartelesnetinum hjá Føroya Tele.

Føroya Tele sigur, at heilt skjótt fáa seinastu átta prosentini eisini atgongd

In.fo

Danjal av Rana 20.04.2016 (19:45)

Rottan er størsta hóttanin

Rottan, sigling fram við landi og gongd í haganum eru millum størstu hóttanir móti fugli í Nólsoy, Mykines og Skúgví.

Tað verður staðfest, nú arbeiðið í Ramsar-nevndunum síðstu tvey árin er liðugt, og farið verður víðari við ítøkiliga arbeiðinum, ið skal minka um tær hóttanir, ið eru.

- Felags fyri allar triggjar ætlanir er, at rottan verður sædd sum størsta hóttanin móti fugli í oyggjunum, sigur Maria Gunnleivsdóttir Hansen, umhvørvisráðgevi á Umhvørvisstovuni. Ramsar-ætlanirnar fyri Nólsoy, Mykines og Skúgví eru at meta sum tilmæli til allar viðkomandi partar, sum hava ábyrgd av og heimild til at taka stig, fyri at tryggja økini sum Ramsar-øki, tað er fólkíð í oyggjunum, viðkomandi kommunur og landsmyndugleikar.

In.fo

Danjal av Rana 20.04.2016 (21:51)

Hava funnið ein av teimum seku

Løgreglan saknar framvegis vitni, ið kunnu hava sað okkurt seinasta sunnumorgun (17-04-16 uml. kl. 03:50) millum Klubbagarðin og Tinghúsvegin í Havn, tá nakrir manns fóru til hendurs.

Í morgun skrivaði løgreglan, at ein maður stóð og bíðaði eftir einum hýruvogni við klubbagarðin, tá hann varð álopin av trimum monnum, sligin niður og sparkaður, so at hann misti vitið. Sambært løgregluni hevur maðurin brotið beinið. Nú er tað so broytt til, at nakrir manns fóru til hendurs.

Løgreglan sigur, at okkurt vitni hevur givið seg til kennar, men framvegis eru nakrir ósvaraðir spurningar, ið løgreglan ynskir lýstar nærri. Við góðari hjálp frá borgarum, er eyðnast løgregluni at finna gerningsmannin, sum hevur partvíst játta seg sekan.

Løgreglan sóknast altso framvegis eftir fleiri vitnum. Samband fæst við løgregluna á telefon 35 14 48.

Teir tríggir menninir vóru lýstir soleiðis í morgun.

- 1: Uml. 25 ár, stutt, ljóst hár, 170-175 cm. høgur, vanliga bygdur
- 2: Uml. 25 ár, myrkt hár, uml. 180 cm. høgur, kanska ílatin svartan jakka
- 3: Ongar upplýsingar.

In.fo

Heri Simonsen 20.04.2016 (22:35)

Sámal var sigursvísur longu í fyrra hálvleiki

TRÝST á PÍLIN undir MYNDINI, og hoyr samrøðuna Tróndur Arge gjørði við veteranin hjá VÍF, Sámal Joensen aftaná fyrru FM-finaluna millum VÍF og H71 í Vestmanna, sum VÍF vann sannførandi 31-20 (16-9).

Sámal Joensen sigur, at longu seint í fyrra hálvleiki trúði hann uppá, at tað fór at bera heim hjá VÍF í kvøld. Hann heldur, at mongu framúr góðu bjargingarnar hjá Niklasi Simonsen gjørdu sítt til, at VÍF kundi dragað frá H71 tíðliga í dystinum.

Hóast stórsigurin, og góðu upplivingina á heimavølli, har hann ikki fekk samskipt við sínar liðfelagar, orsaka av øllum róminum, sum var í høllini í Vestmanna í kvøld, so undirstrikar Sámal Joensen, at talan er bara um "hálvleik" í uppgerðini ímóti H71, og ein strævin dystur bíðar í Hoyvíkshøllini leygardagin.

Nú verður løtt venjing og hvíld á skránni hjá VÍF, áðrenn farið verður suður til Hoyvíkar at roynd at endurvinnna FM-heitið til Vestmanna.

In.fo

Heri Simonsen 20.04.2016 (22:45)

Petur Mittún: Alt gekk galið

TRÝST á PÍLIN undir MYNDINI, og hoyr samrøðuna Tróndur Arge gjørði á Rás2 við høvuðsvenjaran hjá H71, Petur Mittún aftaná 20-31 (9-16) ósigurin hjá H71 í fyrru FM-finaluni, sum var norðuri í Vestmanna fyrr í kvøld.

Petur Mittún heldur, at alt gekk galið hjá H71 í kvøld. Tað einu løtuna í fyrra hálvleiki sá ikki so galið út, men so fór VÍF langt framum, og dysturin var farin. Serliga vónsvikin er H71-venjarin um verjuna, sum lat 31 mál inn í kvøld. Sterka verjan hevur annars borið H71 langt higartil.

Petur Mittún undirstrikar tó, at tað endar ikki her, og fyri teir í H71 merkir ósigurin, at teir mugu eisini spæla heimadyst sunnudagin. Tí aðru FM-finaluna leygardagin ætla teir í H71 at vinna.

Jóannes Hansen 20.04.2016 (23:49)

07 Vestur og EB/Streymur fara frá hinum

Við trivaligum 3-0 sigri á heimavølli í Sørvági í vánaligum líkindum ímóti Giza/Hoyvík legði 07 Vestur seg upp á síðuna á EB/Streymi, sum framvegis er topplið.

Stóri maðurin í Sørvági var Gunleif Magnusarson, sum skoraði øll málini í 3-0 sigrinum. Fyrsta málið skoraði hann stutt undan steðginum, tá ið 07 Vestur hevði vindin ímóti. Kvívíkingurin Torstein Mýlingstind legði inn fyrri úr høgru, og tvøramaðurin í Vágum takkaði fyrri.

Eftir steðgin skoraði Gunleif tvær ferðir. Í fyrra førinum var tað eftir innlegg úr høgru frá vestmenninginum Holgar Durhuus, at Gunleif við høvdinum og við handara stólpa stýrði bóltin í málið, og tað seinna skoraði hann, eftir at fyrrverandi 07 Vestur málverjin, Petur Meinhard Magnussen, sum nú verjir málið hjá Giza/Hoyvík, fleiri ferðir og í einum og sama álopi hevði hálvbjargað.

Fyri fyrstu ferð í ár megnaði EB/Streymur ikki at vinna fulla úrtøku. Tað sá annars gott út á Argjum, tá ið Arnar Dam eftir stóran tíma legði gestirnar framum. EB/Streymur megnaði ikki at halda tørn um leiðsluna, tí trettan minuttir undan leikloki javnaði Hugin á Borg Ferber fyrri AB til 1-1, sum varð úrslitið.

FC Suðuroy fekk einki við sær eftir longu ferðina norður til Klaksvíkar. Heimaliðið legði seg beinanvegin framum 2-0, men gestirnir fótaðu sær og javnaðu, tá ið ein hálvur tími var farin. Teir megnaðu kortini ikki at halda tørn. KÍ legði seg framum stutt fyrri hálvleik, og tá ið FC Suðuroy upp undir dystarlok royndi at trýsta fyrri at javna, staðfesti KÍ 4-2 sigurin.

NSÍ stóð seg væl fyrstu umførini, og HB stóð seg illa. Í kvøld var HB í Runavík, og gestirnir fóru til hús aftur við 4-2 sigri. Stóri maðurin hjá HB var veteranurin Símin Hansen, sum skoraði hattrikk. Hann hevur mist plássíð á besta liðnum, men kanska avrikið í kvøld fær HB venjaran at umhugsa at taka Símin við aftur.

Á Sandi endaði tað 1-1 millum B71 og Víking, sum eru niðast á støðutalvuni við fyra stigum, ið er sama stigatal, sum AB hevur.

KÍ-FC Suðuroy 4-2 (3-2)

1-0: David Langgaard br 10.

2-0: Eivindur Sørensen 17.

2-1: Heri E. Kjærbo 19.

2-2: Valerian Iobashvili 30.

3-2: Aksel Danielsen 38.

4-2: Jóannes K. Danielsen 86.

NSÍ-HB 2-4 (1-0)

1-0: Hans Marius Davidsen 29.

1-1: Símin Hansen 61.

1-2: Jákup Pauli Breckmann 63.

2-2: Hans Marius Davidsen 73.

2-3: Símin Hansen 76.

2-4: Símin Hansen 86.

07 Vestur-Giza/Hoyvík 3-0 (1-0)

1-0: Gunleif Magnusarson 41.

2-0: Gunleif Magnusarson 66.

3-0: Gunleif Magnusarson 75.

AB-EB/Streymur 1-1 (0-1)

0-1: Arnar Dam 33.

1-1: Hugin á Borg Ferber 77.

B71-Víkingur 1-1 (1-1)

1-0: Gunnar Lydersen

1-1: Hans Jákup Lervig

Støðan eftir seks umfør
EB/Streymur 16
07 Vestur 16
FC Suðuroy 10
KÍ 9
NSÍ 9
Giza/Hoyvík 9
HB 6
AB 4
Víkingur 4
B71 4

Sjeynda umfar
Mikudagin 27. apríl
EB/Streymur-KÍ
07 Vestur-Víkingur
Giza/Hoyvík-AB
B71-HB
FC Suðuroy-NSÍ
In.fo

Áki Bertholdsen 20.04.2016 (15:06)

Nú kom samkynd hjúnalag aftur á tingborð

Fyrst í næstu viku fer Løgtingið at taka endaliga støðu til, um samkynd skulu sleppa at giftast í Føroyum, ella ikki.

Løgtingið hevur viðgjørt spurningin í fleiri mánaðir og tað endaði við, at Trivnaðarnevndin hjá Løgtinginum fekk málið aftur í høvdið við tí endamáli at fáa greiði á ymsum ivamálum.

Eitt av ivamálinum er um grein 14, stykki tvey í hjúnabandslógini, har tað stendur, at borgarliga gift hjún kunna fáa hjúnabandið signað í kirkju.

Tað taka summi sum um at tey høvdu rættarkrav upp á signing í kirkjuni, og fleiri tingfólk vilja ikki undir nøkrum umstøðum bera so í bandið, at samkynd hjún sleppa í kirkjuna.

Tí hava tey skotið upp, at samkynd skulu ikki kunna giftast borgarliga fyrrenn grein 14, stykki tvey, er avtikin, ella broytt, so at tað er púra greitt, at tað bara eru hjún av hvør sínum kyni, sum kunnu signast í kirkjuni.

Og í dag er Trivnaðarnevndin hjá Løgtinginum liðug at viðgera lógina fyrri aðru ferð, og nú er greitt, at meirilutin, sum er Katrin Kallsberg, Sonja J. Jógvansdóttir, Óluva Klettskarð og Djóni N. Joensen, taka undir við málinum.

Men tey siga, at av tekniskum orsökum ber ikki til at strika grein 14, stykki tvey, men tey skjóta upp, at samkynd skulu ikki kunna giftast, fyrrenn hon er broytt, so at eingin ivi er um, at siðvenjan um, at tað bara eru hjún av hvør sínum kyni, sum kunnu fáa kirkjuliga signing.

Mentamálaráðið og Biskupur, eru samd um, at verður lógin broytt, kunnu samkynd ikki krevja upp á at verða signað í kirkjuni.

- Tað hevur verið av stórum týðningi at tryggja, at samkynd bara kunnu giftast borgarliga, hvørki meira ella minni.

- Tað hevur ikki verið ætlanin at geva borgarliga giftum samkyndum pørum lógartryggjaðan rætt til signing av giftuni í kirkju. Slíkar spurningar metir meirilutin sum innaru kirkjulig viðurskifti, sum kirkjan sjálf skal taka støðu til.

Samstundis hefur landsstýriskvinnan í familjumálum, Sirið Stenberg, játtað, at hon alt fyr eitt fer at taka neyðug stig til at fáa avvarðandi danska myndugleika at strika ella umorða grein 14, stk. 2 í hjúnabandslógini og ikki fyrrenn tað er hent, kunnu samkynd giftast.

Minnilutin, sum er Kaj Leo Holm Johannesen, Jenis av Rana og Jógvan á Lakjuni eru, framvegis sannfðrdur um ikki at taka undir við tí og mælir enn einaferð Løgtinginum staðiliga frá at samtykkja tað.

- At lóggeva á henda hátt í einum av størstu og álvarsligastu málum, sum nakrantíð hefur verið fyr í á tingi, er ósømiligt fyr háttvirda lóggávuting okkara.

- Hetta er ófullfíggað og illa frágingið, tí mestsum ongar viðmerkingar eru til málini og eingin útgreining av nøkrum slag um langtíðar avleiðingar av at gera hjúnabandið kynsneutralt

Tey vísa á, at umsitingin á Løgtingsskrivstovuni hefur gjørt greitt, at ongin veit, hvat úrslitið verður, skal grein 14. stykki tvey, broytast, men verður hon strikað, er málið greitt.

- Verður tað samtykt, fer tað at fáa stórar avleiðingar fyr samfelag okkara frameftir og verður orsök til eina radikala umbroyting av allari fatan av familju, hjúnalagi og samlívi, sigur minnilutin.
In.fo

Hallur av Rana 20.04.2016 (22:52)

Seta sjóneyka á veðurlagsbroytingar

Árliga umhvørvisvikan hjá Tórshavnar kommunu stendur durum, og í ár verða veðurlagsbroytingarnar settar á breddan saman við øktum CO2-útláti.

Tórshavnar kommuna skipar fyr umhvørvisviku frá 7. til 14. mai.

- Veðurlagsbroytingarnar ávirka eisini okkum, og tað er greitt, at hvør einstakur borgari má kenna eina ábyrgd og gera tað, sum til ber at minka CO2-útlátið, sum er høvuðsorsøkin til stóru broytingarnar um okkara leiðir og aðrastaðni eisini, sigur Sigrún Mohr, forkvinna í Náttúru- og umhvørvisnevndini.

Fyrireikararnir skriva, at í Umhvørvisvikuni 2016 verður dentur lagdur á, hvat vit í felag, og hvat vit sum einstaklingar, húski, fyrirkur, virkir og stovnar kunnu gera til tess at minka orkunýtsluna og harvið eisini minka um okkara CO2-útlát.

Skipað verður fyr fleiri tiltøkum hesa vikuna. Millum annað ber til hjá fólkkum at ognar sær vælumtókta plantupakkan til setanina, og stóru felags ruddingardagarnir verða hesaferð fríggjadagin 13. mai fyr skúlar, virkir og stovnar í Tórshavnar kommunu og leygardagin 14. mai fyr eigarafeløg, ítróttarfeløg, skótar og øll onnur.

In.fo

Kunnu ikki vera í lögtinginum

Uppskotið frá Miðflokkinum um, at lögmaður og landsstýrisfólk, sum eru fólkavald, eisini kunnu vera í tinginum, vann ikki frama

Løgtingið hefur felt uppskotið frá Miðflokkinum, um at lögmaður og landsstýrisfólk, sum eru fólkavald, eisini kunnu vera í lögtinginum.

Ein samd rættarnevnd mælti tinginum frá at samtykkja uppskotið, og tá atkvøtt varð við aðru viðgerð í dag, vóru bert trýggjar atkvøður fyr og 21 ímóti.

Uppskotið snúði seg um at broyta stýrisskipanina, men broytingar í stýrisskipanini krevja sera góða fyrireiking, segði rættarnevndin.

Heldur enn bara at taka eina grein burtúr og gera broytingar í henni, eigur øll stýrisskipanin at vera eftirhugd og dagfðrd. Í teirri viðgerðini kann spurningurin um lögtingssessir og landsstýrissessir takast við, segði nevndin.

Skipanin broytt í 1995

Til 1995, tá stýriskipanin kom, kundu lögmaður og landsstýrisfólk sjálvi velja, um tey søgdu tingsessin frá sær.

Øll, sum nú eru í landsstýrinum, vórðu vald í lögtingið á valinum í fjør.

Rættarnevndin vísti á, at vóru tey øll átta eisini í lögtinginum, var landsstýrið ein fjórðingur av lögtinginum.

Hetta hevði havt við sær eina nógv størri arbeiðsbyrðu hjá samgongulimunum, tí helvtin teirra ella stívliga tað kundi ikki vera við í nevndararbeiðinum, segði rættarnevndin í álitinum.

Kvf.fo

Oljuprísurin lækkar ov lítið

Elsebeth Mercedis Gunnleygsdóttir spurdi Sirið Stenberg, landsstýriskvinnu, um olju- og bensinprísir í tinginum í dag

Nú oljuprísurin er komin niður á 43 dollarar fyri tunnuna, merkist lági prísurin ikki nógv væl hjá okkum. Hann átti at verið nógv lægri.

Tað heldur Elsebeth Mercedis Gunnleygsdóttir í Fólkaflakkinum, sum spurdi landsstýriskvinnuna í orkumálum, Sirið Stenberg, tá ófráboðaðir fyrispurningar vóru í tinginum fyrrapartin.

Sirið Stenberg helt spurningin vera áhugaverdan, men bað Elsebeth Mercedis Gunnleygsdóttir um at seta sær ein skrivligan fyrispurning um málið.

Kvf.fo

Eik dregur í land

Ein rættleiðing, sum varð send fjølmiðlunum í gjár, er tikin aftur av heimasíðuni

Undir yvirskriftini "Rættleiðing til KVF", skrivaði forstjórin í Eik, Súni Schwartz Jacobsen, fyrrapartin í gjár eitt tíðindaskriv á heimasíðu bankans.

Tíðindaskrivið frá bankastjóranum snúði seg um viðurskifti, sum mánaðskvøldið vórðu umrødd í Degi og Viku.

Í Degi & Viku var víst á, at uttanhýsis grannskoðararnir hjá Eik, KPMG í Danmark, longu í mars 2013 gjørdur bankan varugan við, at sambært donsku siðvenjunum hevði heimild neyvan verið fyri skattafrádráttinum, soleiðis sum Eik hevur kannað sær hann.

Spekt segði tað sama

Sama søgan varð endurtikin í einum uppriti frá grannskoðaravirkinum Spekt í mars 2014. Tá kom Spekt til niðurstøðuna, at Eik neyvan hevði rætt til skattafrádráttin, hvørki sum rakstrartap ella goodwill.

Í gjár sendi Eik so eina rætting til fjølmiðlarnar, har Eik førði fram, at Kringvarpið hevði stýtt setningarnar, soleiðis at tað gav eina skeiva fatan av, hvat grannskoðararnir søgdu.

"Í sendingini var steðgað við eitt komma, sum hevði vent søguni 180 stig", skrivaði Súni Schwartz Jacobsen, forstjóri í Eik, í gjár.

Dagur & Vika royndu í allan gjár at fáa eina viðmerking frá Súna Schwartz Jacobsen, so hann kundi greiða frá, hvat tað var, sum hann helt, vendi søguni 180 stig.

Sosialurin hevur eisini alment sett bankastjóranum spurning um tað sama.

Rættingin tikin av heimasíðuni

Men Súni Schwartz Jacobsen hevur ikki svarað enn. Men í dag var rættingin tikið av heimasíðuni hjá Eik.

Kringvarpið hevur aftur í morgun roynt at fáa viðmerking frá Súna Schwartz Jacobsen, men tað hevur ikki eydnast.

Kvf.fo

Havi ikki forðað nøkrum at skriva undir

Løgmaður sigur, at uppskotið frá Sambandsflokkinum um rættindi til samkynd broytir einki, tí talan er ikki um lógaruppskot

Bárður Kass Nielsen í Nýggjum Sjálvstýri spurdi í dag lögmann, um hann hevur givið tingfólkum í samgonguni boð um ikki at skriva undir eitt uppskot frá Sambandsflokkinum, sum skal geva samkyndum rættindi uttan at broyta hjúnabandslógina.

Hann segði, at uppskotið snýr seg ikki um skrásett parlag.

Øll andstøðan skrivaði undir uppskotið, men tað vantaði ein undirskrift frá samgonguni, so tað kundi verða lagt fram, segði Bárður Kass Nielsen.

Vísti aftur

Aksel V. Johannesen, lögmaður, vísti aftur, at hann hevur givið samgonguni nøkur boð. Løgmaður segði, at uppskotið frá Sambandsflokkinum er til samtyktar - ikki lógaruppskot - og tað broytir einki. Hann vísti eisini aftur, at uppskotið um at broyta hjúnabandslógina, so samkynd kunnu verða vígd borgarliga, er eitt samgongumál.

Jørgen Niclasen í Fólkaplokkinum segði, at samgongan vil ikki skriva undir uppskotið frá Sambandsflokkinum, tí hon veit, at meiriluti er fyri tí í tinginum.

In.fo

Andlát

Elsa Jenny Eklund, fødd Einarson, úr Rituvík, búsitandi í Dragør, andaðist leygardagin 16. apríl, 90 ára gomul.

Karin Godtfred andaðist leygardagin 16. apríl, 96 ára gomul.

Jenny Peodora Andrea Joensen, fødd Højgaard, ættað av Toftum, andaðist á Boðanesheiminum mánadagin 18. apríl 91 ára gomul.
